



فیضانِ خواہِ غریب نواز

رَحْمَةُ اللهِ
تَعَالَى عَلَيْهِ

اَلْحَمْدُ لِلّٰهِ رَبِّ الْعٰلَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ
اَمَّا بَعْدُ! فَاَعُوْذُ بِاللّٰهِ مِنَ الشَّیْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ

فیضانِ خواجہ غریب نواز رَحْمَةُ اللهِ تَعَالٰی عَلَیْهِ

دُرود شریف کی فضیلت

حضرت سیدنا ابو ہریرہ رَضِیَ اللہُ تَعَالٰی عَنْہُ سے روایت ہے کہ رَحْمَةُ اللهِ تَعَالٰی عَلَیْہِمْ شَفِیْعُ الْمُنٰدِیْنَ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ دلنشین ہے: لَا تَجْعَلُوْا اَبْوَابَکُمْ قُبُوْرًا وَلَا تَجْعَلُوْا قُبُوْرَیْ عِیْدًا، یعنی اپنے گھروں کو قبرستان مت بناؤ اور نہ ہی میری قبر کو عید بناؤ وَصَلُّوْا عَلٰی قَلْبٍ صَلَّیْتُ عَلَیْکُمْ تَبْلُغُنِیْ حَیْثُ کُنْتُمْ یعنی اور مجھ پر دُرود پاک پڑھا کرو، بے شک تمہارا دُرود مجھ تک پہنچتا ہے چاہے تم جہاں بھی ہو۔^(۱)

مفسرِ شہیر حکیمُ الائمۃ حضرت مفتی احمد یار خان عَلَیْہِ رَحْمَةُ اللّٰہِ تَعَالٰی مَرَاۃُ الْمَنَاجِح میں اس حدیث پاک کے تحت فرماتے ہیں: اپنے گھروں کو قبرستان کی طرح اللہ عَزَّوَجَلَّ کے ذکر سے خالی مت رکھو بلکہ قُرْآنِ مسجدوں میں ادا کرو اور نوافل گھر میں۔ اور جیسے عید گاہ میں سال میں صرف دو بار جاتے ہیں ایسے میرے مزار پر نہ آؤ بلکہ اکثر حاضری دیا کرو یا جیسے عید کے دن کھیل کود کے لیے میلوں میں جاتے ہیں ایسے تم ہمارے روضہ پر بے ادبی سے نہ آیا کرو بلکہ با ادب رہا کرو۔^(۲)

صَلُّوْا عَلٰی الْحَبِیْب! صَلَّی اللّٰہُ تَعَالٰی عَلٰی مُحَمَّد

1... ابو داود، کتاب المناسک، باب زیارة القیور، ۳۱۵/۲، حدیث: ۲۰۴۲

2... مَرَاۃُ الْمَنَاجِح، ۱/۱۰۱

عرصہ دراز سے پاک و ہند اللہ عَزَّوَجَلَّ کے نیک بندوں کی توجہ کا مرکز رہا ہے۔ مختلف اُردوار میں یکے بعد دیگرے بے شمار اولیائے کبار عَلَیْہِم رَحْمَةُ اللہِ تَعَالٰی نے ہند کا رُخ کیا اور لوگوں کو نہ صرف دین اسلام کی دعوت دی بلکہ کُفر و شرک کی تاریکیوں میں بھٹکنے والے اُن گنت غیر مُسلموں کو اللہ عَزَّوَجَلَّ کی وَحدِ اِتیّت اور پیارے آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رسالت سے آگاہ کر کے انہیں دائرہ اسلام میں داخل بھی فرمایا۔ تاج الاولیاء، سید الاصفیاء، وارث النبی، عطائے رسول، سلطان الہند، حضرت سیدنا خواجہ غریب نواز سید مُعین الدین حسن سُجری چشتی اجمیری عَلَیْہِ رَحْمَةُ اللہِ تَعَالٰی کا شمار بھی انہی بزرگوں میں ہوتا ہے۔ آپ رَحْمَةُ اللہِ تَعَالٰی چھٹی صدی ہجری میں ہند تشریف لائے اور ایک عظیم الشان روحانی و سماجی انقلاب کا باعث بنے حتیٰ کہ ہند کا ظالم و جابر حکمران بھی آپ کی شخصیت سے مرعوب ہو کر تائب ہوا اور عقیدت مندوں میں شامل ہو گیا۔ آئیے! خواجہ غریب نواز رَحْمَةُ اللہِ تَعَالٰی عَلَیْہِ کی زندگی کے حسین پہلوؤں کو ملاحظہ کیجئے۔

ولادتِ باسعادت

حضرت سیدنا خواجہ غریب نواز سید مُعین الدین حسن سُجری چشتی اجمیری عَلَیْہِ رَحْمَةُ اللہِ تَعَالٰی ۵۳ھ بمطابق 1142ء میں سِجستان یا سیستان کے علاقہ ”سنجر“ میں پیدا ہوئے۔^(۱)

نام و سلسلہ نسب

آپ رَحْمَةُ اللهِ تَعَالٰی عَلَیْهِ کا اسم گرامی حسن ہے اور آپ نَجِیْبُ الطَّرْفِینِ حسنی و حسینی سید ہیں۔ آپ کے القاب بہت زیادہ ہیں مگر مشہور و معروف القاب میں مُعِینُ الدِّین، خواجہ غریب نواز، سُلْطَانُ الْہِند، وارثُ النَّبِیِّ اور عطاءِ رسول وغیرہ شامل ہیں آپ کا سلسلہ نسب سید مُعِینُ الدِّین حسن بن سید غیاث الدین حسن بن سید نجم الدین طاہر بن سید عبد العزیز ہے۔^(۱)

والدین کریمین

آپ رَحْمَةُ اللهِ تَعَالٰی عَلَیْهِ کے والد ماجد سید غیاث الدین رَحْمَةُ اللهِ تَعَالٰی عَلَیْهِ جن کا شمار ”سنجر“ کے اُمراء و ساء میں ہوتا تھا انتہائی متقی و پرہیز گار اور صاحبِ کرامت بزرگ تھے۔ نیز آپ رَحْمَةُ اللهِ تَعَالٰی عَلَیْهِ کی والدہ ماجدہ بھی اکثر اوقات عبادت و ریاضت میں مشغول رہنے والی نیک سیرت خاتون تھیں۔^(۲) جب حضرت سیدنا خواجہ غریب نواز رَحْمَةُ اللهِ تَعَالٰی عَلَیْهِ پندرہ سال کی عمر کو پہنچے تو والدِ محترم کا وصال پُر ملال ہو گیا۔ وراثت میں ایک باغ اور ایک پَن چکی ملی آپ رَحْمَةُ اللهِ تَعَالٰی عَلَیْهِ نے اسی کو ذریعہ معاش بنالیا اور خود ہی باغ کی نگہبانی کرتے اور درختوں کی آبیاری فرماتے۔^(۳)

1 ... معین الہند حضرت خواجہ معین الدین اجمیری، ص ۱۸ المخصّص وغیرہ

2 ... اللہ کے خاص بندے عبدہ، ص ۵۰۶، بتغیر

3 ... مرآة الاسرار، ص ۵۹۳، بتغیر

وَلِیُّ اللہ کے جُوٹھے کی برکت

ایک روز حضرت سیدنا خواجہ مُعین الدین چشتی اجمیری عَلَیْہِ رَحْمَةُ اللہِ الْقَوِی بَاغ میں پودوں کو پانی دے رہے تھے کہ ایک مجذوب بزرگ حضرت سیدنا ابراہیم قندوزی رَحْمَةُ اللہِ تَعَالٰی عَلَیْہِ بَاغ میں تشریف لائے۔ جوں ہی حضرت سیدنا خواجہ مُعین الدین عَلَیْہِ رَحْمَةُ اللہِ التَّوْبِیْن کی نظر اللہ عَزَّوَجَلَّ کے اِس مقبول بندے پر پڑی، فوراً دوڑے، سلام کر کے دُشت بوسی کی اور نہایت اَدب و احترام کے ساتھ درخت کے سائے میں بٹھایا۔ پھر ان کی خدمت میں انتہائی عاجزی کے ساتھ تازہ انگوروں کا ایک خوشہ پیش کیا اور دوزانو بیٹھ گئے۔ اللہ عَزَّوَجَلَّ کے ولی کو اس نوجوان باغبان کا انداز بھاگیا، خوش ہو کر کھلی (تل یا سرسوں کا پھوک) کا ایک ٹکڑا چبا کر آپ رَحْمَةُ اللہِ تَعَالٰی عَلَیْہِ کے مُنہ میں ڈال دیا۔ کھلی کا ٹکڑا جوں ہی حَلَق سے نیچے اُترا، آپ رَحْمَةُ اللہِ تَعَالٰی عَلَیْہِ کے دل کی کیفیت یکدم بدل گئی اور دل دنیا کی محبت سے اُچاٹ ہو گیا۔ پھر آپ رَحْمَةُ اللہِ تَعَالٰی عَلَیْہِ نے باغ، پَن چکی اور سارا ساز و سامان بیچ کر اس کی قیمت فقرا و مساکین میں تقسیم فرمادی اور حُصولِ علم دین کی خاطر راہِ خدا کے مُسافر بن گئے۔^(۱)

میٹھے میٹھے اسلامی بھائیو! بیان کردہ واقعے سے ہمیں یہ درس ملتا ہے کہ جب ہم کسی مجلس میں بیٹھے ہوں اور ہمارے بزرگ، اساتذہ، ماں باپ، یا پیر و مرشد

آجائیں تو ہمیں ان کی تعظیم کے لئے کھڑا ہو جانا چاہیے انہیں عزت و احترام کے ساتھ بٹھانا چاہیے۔ یاد رکھئے! ادب ایسی شے ہے کہ جس کے ذریعے انسان دُنیوی و اُخروی نعمتیں حاصل کر لیتا ہے اور جو اس صفت سے محروم ہوتا ہے وہ ان نعمتوں کا بھی حقدار نہیں ہوتا۔ شاید اسی لئے کہا جاتا ہے کہ ”با ادب بانصیب بے ادب بے نصیب“ یقیناً ادب ہی انسان کو ممتاز بناتا ہے، جس طرح ریت کے ذروں میں موتی اپنی چمک اور اہمیت نہیں کھوتا اسی طرح با ادب شخص بھی لوگوں میں اپنی شناخت کو قائم و دائم رکھتا ہے۔ لہذا ہمیں بھی اپنے بڑوں کا ادب و احترام کرنے اور چھوٹوں کے ساتھ شفقت و محبت سے پیش آنا چاہیے۔ آئیے! اس ضمن میں 3 احادیثِ مبارکہ سنئے اور عمل کا جذبہ پیدا کیجئے۔

1. دو جہاں کے تاجور، سلطانِ بحر و بر صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: اے انس! بڑوں کا ادب و احترام اور تعظیم و توقیر کرو اور چھوٹوں پر شفقت کرو، تم جنت میں میری رفاقت پالو گے۔⁽¹⁾
2. نور کے پیکر، تمام نبیوں کے سرور صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: جس نے ہمارے چھوٹوں پر رحم نہ کیا اور ہمارے بڑوں کی تعظیم نہ کی وہ ہم میں سے نہیں۔⁽²⁾

1 ... شعب الایمان، باب فی رحمہ الصغیر، ۴/۵۸، حدیث: ۱۰۹۸۱

2 ... ترمذی، کتاب البر والصلة، باب ما جاء فی رحمة الصبیان، ۳/۳۶۹، حدیث: ۱۹۲۶

3. سیدِ عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: جو جوان کسی بوڑھے کا اس کی عمر کی وجہ سے اکرام کرے اس کے بدلے میں اللہ عَزَّوَجَلَّ کسی کے ذریعے اس کی عزت افزائی کرواتا ہے۔⁽¹⁾

حصولِ علم کے لیے سفر

حضرت سیدنا خواجہ مُعِیْنُ الدِّین چشتی رَحْمَةُ اللهِ تَعَالٰی عَلَیْہِ نے 15 برس کی عمر میں حصولِ علم کے لیے سفر اختیار کیا اور سمرقند میں حضرت سیدنا مولانا شرف الدِّین عَلَیْہِ رَحْمَةُ اللهِ تَعَالٰی عَلَیْہِ کی بارگاہ میں حاضر ہو کر باقاعدہ علمِ دین کا آغاز کیا۔ پہلے پہل قرآنِ پاک حفظ کیا اور بعد ازاں انہی سے دیگر علوم حاصل کئے۔⁽²⁾ مگر جیسے جیسے علمِ دین سیکھتے گئے ذوقِ علم بڑھتا گیا، چنانچہ علم کی پیاس کو بجھانے کے لئے بخارا کا رخ کیا اور شہرِ آفاق عالمِ دین مولانا حسام الدِّین بخاری عَلَیْہِ رَحْمَةُ اللهِ تَعَالٰی عَلَیْہِ کے سامنے زانوئے تلمذتہ کیا اور پھر انہی کی شفقتوں کے سائے میں آپ رَحْمَةُ اللهِ تَعَالٰی عَلَیْہِ نے تھوڑے ہی عرصے میں تمام دینی علوم کی تکمیل کر لی۔ اس طرح آپ رَحْمَةُ اللهِ تَعَالٰی عَلَیْہِ نے مجموعی طور پر تقریباً پانچ سال سمرقند اور بخارا میں حصولِ علم کے لئے قیام فرمایا۔⁽³⁾

1... ترمذی، کتاب البدو والصلۃ، باب ما جاء فی اجلال الکبیر، ۳/۳۱۱، حدیث: ۲۰۲۹

2... اللہ کے خاص بندے عبدہ، ص ۵۰۸ طعناً

3... اللہ کے خاص بندے عبدہ، ص ۵۰۸ طعناً

طالب مطلوب کے در پر

اس عرصے میں علوم ظاہری کی تکمیل تو ہو چکی تھی مگر جس تڑپ کی وجہ سے گھربار کو خیر باد کہا تھا اس کی تسکین ابھی باقی تھی۔ چنانچہ کسی ایسے طبیبِ حاذق (ماہر) کی تلاش میں نکل کھڑے ہوئے جو دردِ دل کی دوا کر سکے۔ چنانچہ مُرشدِ کامل کی جُستجو میں بخدا اسے حجازِ کارِ ختِ سفر باندھ رہے تھے جب نیشاپور (صوبہ خراسان رضوی ایران) کے نواحی علاقے ”ہارون“ سے گزر رہا تھا اور مردِ قلندرِ قطبِ وقت حضرت سیدنا عثمان ہارونی چشتی عَلَیْہِ رَحْمَةُ اللہِ تَعَالٰی کا شہرہ سنا تو فوراً حاضرِ خدمت ہوئے اور ان کے دستِ حق پرست پر بیعت کر کے سلسلہٴ چشتیہ میں داخل ہو گئے۔^(۱)

یک در گیر محکم گیر

آپ رَحْمَةُ اللہِ تَعَالٰی عَلَیْہِ کئی سال تک مُرشدِ کامل کی خدمت میں حاضر رہے اور معرفت کی منازل طے کرتے ہوئے باطنی علوم سے فیض یاب ہوتے رہے۔ حضرت سیدنا خواجہ عثمان ہارونی عَلَیْہِ رَحْمَةُ اللہِ تَعَالٰی جہاں بھی تشریف لے جاتے آپ رَحْمَةُ اللہِ تَعَالٰی عَلَیْہِ ان کا سامان اپنے کندھوں پر اٹھائے ساتھ جاتے نیز آپ رَحْمَةُ اللہِ تَعَالٰی عَلَیْہِ کو کئی مرتبہ مُرشد کے ساتھ حج کی سعادت بھی حاصل ہوئی۔^(۲) آپ رَحْمَةُ اللہِ تَعَالٰی عَلَیْہِ فرماتے ہیں: جب میرے پیر و مُرشد خواجہ عثمان ہارونی عَلَیْہِ رَحْمَةُ اللہِ تَعَالٰی نے میری

1 ... مرآۃ الاسرار، ص ۵۹۳ طبعاً

2 ... اللہ کے خاص بندے عبدہ، ص ۵۰۹ طبعاً

خدمت اور عقیدت دیکھی تو ایسی کمالِ نعمت عطا فرمائی جس کی کوئی انتہا نہیں۔

مُرید ہو تو ایسا

یقیناً جس طرح ہر مُحب کی چاہت ہوتی ہے کہ محبوب کی نظروں میں سما جاؤں اور شاگرد کی آرزو یہ ہوتی ہے کہ اُستاد کی آنکھوں کا تارا بن جاؤں اسی طرح ایک مُرید کی دلی خواہش یہ ہوتی ہے کہ میں اپنے پیر و مُرشد کا منظورِ نظر بن جاؤں مگر ایسے قسمت کے دھنی بہت کم ہوتے ہیں جن کی یہ تمنا پوری ہو جائے۔ حضرت خواجہ مُعین الدین حسن چشتی اجمیری عَلَیْہِ رَحْمَةُ اللہِ تَعَالٰی بارگاہِ مُرشد میں اس قدر مقبول تھے کہ ایک موقع پر خود مُرشدِ کریم خواجہ عثمان ہارونی عَلَیْہِ رَحْمَةُ اللہِ تَعَالٰی نے فرمایا: ہمارا مُعین الدین اللہ عزوجل کا محبوب ہے ہمیں اپنے مُرید پر فخر ہے۔^(۱)

بارگاہِ الہی میں مقبولیت

ایک بار حج کے موقع پر حضرت سیدنا خواجہ عثمان ہارونی عَلَیْہِ رَحْمَةُ اللہِ تَعَالٰی نے میزابِ رحمت کے نیچے آپ رَحْمَةُ اللہِ تَعَالٰی کا ہاتھ پکڑ کر بارگاہِ الہی میں دُعا کی: اے مولیٰ! میرے مُعین الدین حسن کو اپنی بارگاہ میں قبول فرما۔ غیب سے آواز آئی: مُعین الدین ہمارا دوست ہے، ہم نے اسے قبول کیا۔^(۲)

1 ... مرآۃ الاسرار، ص ۵۹۵

2 ... اقتباس الانوار، ص ۳۴۹

بارگاہِ رسالت سے ہند کی سلطانی

بارگاہِ رسالت میں خواجہ مُعِیْنُ الدِّین عَلَیْہِ رَحْمَةُ اللہِ التَّوَّابِ کے مرتبے کا اندازہ اس بات سے لگایا جاسکتا ہے کہ ایک مرتبہ حضرت سیدنا خواجہ مُعِیْنُ الدِّین عَلَیْہِ رَحْمَةُ اللہِ التَّوَّابِ کو مدینے شریف کی حاضری کا شرف ملا تو نہایت ادب و احترام کے ساتھ یوں سلام عرض کیا: ”اَلصَّلٰوۃُ وَالسَّلَامُ عَلَیْکَ یَا سَیِّدَ الْمُرْسَلِیْنَ وَخَاتَمَ النَّبِیِّیْنَ“ اس پر روضہ اقدس سے آواز آئی نَوَعَلِیْکُمُ السَّلَامُ بِاَقْطَبِ الْمَشَاقِیْخِ^(۱) نیز حضرت سیدنا خواجہ غریب نواز رَحْمَةُ اللہِ تَعَالٰی عَلَیْہِ کو ہند کی سلطانی بھی بارگاہِ رسالت صَلَّی اللہُ تَعَالٰی عَلَیْہِ وَاٰلِہٖ وَسَلَّم ہی سے عطا ہوئی۔ چنانچہ شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمْ اَعْلَیَہِ اپنے رسالہ ”خونفاک جادوگر“ کے صفحہ 2 پر رقمطراز ہیں:

سلسلہ عالیہ چشتیہ کے عظیم پیشوا خواجہ خواجگان، سلطانِ الہند حضرت سیدنا خواجہ غریب نواز حسن شجری عَلَیْہِ رَحْمَةُ اللہِ التَّوَّابِ کو مدینہ منورہ زَادَہَا اللہُ شَرَفًا وَتَعْظِیْمًا کی حاضری کے موقع پر سیدُ الْمُرْسَلِیْنَ، خَاتَمُ النَّبِیِّیْنَ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی طرف سے یہ بشارت ملی: ”اے مُعِیْنُ الدِّین! تو ہمارے دین کا مُعِیْن (یعنی دین کا مددگار) ہے، تجھے ہندوستان کی ولایت عطا کی، اجمیر جا، تیرے وُجُود سے بے دینی دُور ہوگی اور اسلام رونق پذیر ہوگا۔“

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

1... اللہ کے خاص بندے عہدہ، ص ۵۱۰، بتخیر

سُلطانِ الہند کا سفر ہند

آپ رَحْمَةُ اللہِ تَعَالٰی عَلَیْہِ اس بشارت کے بعد ہند روانہ ہوئے اور سمرقند، بخارا، غروس، البلادِ بغداد شریف، نیشاپور، تبریز، اوش، اصفہان، سبزوار، خراسان، خرقان، اشتر آباد، بلخ اور غزنی وغیرہ سے ہوتے ہوئے ہند کے شہر اجمیر شریف (صوبہ راجستھان) پہنچے اور اس پورے سفر میں آپ رَحْمَةُ اللہِ تَعَالٰی عَلَیْہِ نے سینکڑوں اَوْلِیاءِ اللہ اور اکابرینِ اُمت سے ملاقات کی۔ چنانچہ

ہم عصرِ علما و اَوْلِیاء سے ملاقات

آپ رَحْمَةُ اللہِ تَعَالٰی عَلَیْہِ بغدادِ معلیٰ میں حضرت سَیِّدُنا غوثِ اعظم مَحْمُود الدِّین سَیِّد عبد القادر جیلانی قُدِّسَ سِرُّہُ التَّوَرٰتِ کی خدمت میں حاضر ہوئے اور پانچ ماہ تک بارگاہِ غوثیہ سے اکتسابِ فیض کیا۔ تبریز میں شیخ بدر الدِّین ابو سعید تبریزی عَلَیْہِ رَحْمَةُ اللہِ التَّوٰی کی بارگاہ سے علم کی میراث حاصل کی۔ اصفہان میں شیخ محمود اصفہانی قُدِّسَ سِرُّہُ التَّوَرٰتِ کے پاس حاضر ہوئے اور خرقان میں شیخ ابو سعید ابوالخیر اور خواجہ ابوالحسن خرقانی قُدِّسَ سِرُّہُ التَّوَرٰتِ کے مزارات پر حاضری دی۔ اشتر آباد میں حضرت علامہ شیخ ناصر الدِّین اشتر آبادی عَلَیْہِ رَحْمَةُ اللہِ التَّوٰی سے کسبِ فیض کیا۔ ہرات میں شیخ الاسلام امام عبد اللہ انصاری عَلَیْہِ رَحْمَةُ اللہِ التَّوٰی کے مزار کی زیارت کی اور بلخ میں شیخ احمد خضرویہ رَحْمَةُ اللہِ تَعَالٰی عَلَیْہِ کی خانقاہ میں قیام فرمایا۔^(۱)

1... اللہ کے خاص بندے عہدہ، ص ۵۱۰ ملخصاً

حاکم سبزوار کی توبہ

سفرِ ہند کے دوران جب حضرت سیدنا خواجہ غریب نواز رَحْمَةُ اللہِ تَعَالٰی عَلَیْہِ کا گزر علاقہ سبزوار (صوبہ خراسان رضوی ایران) سے ہوا تو آپ رَحْمَةُ اللہِ تَعَالٰی عَلَیْہِ نے وہاں ایک باغ میں قیام فرمایا جس کے وسط میں ایک خوش نما حوض تھا۔ یہ باغ حاکم سبزوار کا تھا جو بہت ہی ظالم اور بد مذہب شخص تھا اس کا معمول تھا کہ جب بھی باغ میں آتا تو شراب پیتا اور نشے میں خوب شور و غل مچاتا۔ آپ رَحْمَةُ اللہِ تَعَالٰی عَلَیْہِ نے حوض سے وضو کیا اور نوافل ادا کرنے لگے۔ محافظوں نے اپنے حاکم کی سخت گیری کا حال عرض کیا اور درخواست کی کہ یہاں سے تشریف لے جائیں کہیں حاکم آپ کو کوئی نقصان نہ پہنچادے۔ آپ رَحْمَةُ اللہِ تَعَالٰی عَلَیْہِ نے فرمایا: اللہ عَزَّوَجَلَّ میرا حافظ و ناصر (نگہبان و مددگار) ہے۔ اسی دوران حاکم باغ میں داخل ہوا اور سیدھا حوض کی طرف آیا۔ اپنی عیش و عشرت کی جگہ پر ایک اجنبی درویش کو دیکھا تو آگ بگولا ہو گیا اور اس سے پہلے کہ وہ کچھ کہتا آپ رَحْمَةُ اللہِ تَعَالٰی عَلَیْہِ نے ایک نظر ڈالی اور اس کی کایا پلٹ دی۔ حاکم آپ رَحْمَةُ اللہِ تَعَالٰی عَلَیْہِ کی نظرِ جلالت کی تاب نہ لاسکا اور بے ہوش ہو کر زمین پر گر پڑا۔ خادموں نے منہ پر پانی کے چھینٹے مارے، جو نہی ہوش آیا فوراً آپ رَحْمَةُ اللہِ تَعَالٰی عَلَیْہِ کے قدموں میں گر کر بد مذہبیت اور گناہوں سے تائب ہو گیا اور آپ کے دست مبارک پر بیعت ہو گیا۔ پیر و مرشد حضرت خواجہ غریب نواز رَحْمَةُ اللہِ تَعَالٰی عَلَیْہِ کی

انفرادی کوشش سے اس نے ظلم و جور سے جمع کی ہوئی ساری دولت اصل مالکوں کو لوٹادی اور آپ رَحْمَةُ اللّٰهِ تَعَالٰی عَلَیْہِ کی صحبت کو لازم پکڑ لیا۔ آپ رَحْمَةُ اللّٰهِ تَعَالٰی عَلَیْہِ نے کچھ ہی عرصے میں اسے فیوضِ باطنی سے مالا مال کر کے خلافت عطا فرمائی اور وہاں سے رخصت ہو گئے۔^(۱)

داتا کے مزار پر خواجہ کی حاضری

اسی سفر میں آپ رَحْمَةُ اللّٰهِ تَعَالٰی عَلَیْہِ نے حضرت داتا گنج بخش سید علی ہجویری عَلَیْہِ رَحْمَةُ اللّٰهِ تَعَالٰی عَلَیْہِ کے مزار اقدس پر نہ صرف حاضری دی بلکہ مراقبہ بھی کیا اور حضرت سیدنا داتا گنج بخش رَحْمَةُ اللّٰهِ تَعَالٰی عَلَیْہِ کا خصوصی فیض حاصل کیا۔^(۲) مزار پر انوار سے رخصت ہوتے وقت داتا گنج بخش رَحْمَةُ اللّٰهِ تَعَالٰی عَلَیْہِ کی عظمت و فیضان کا بیان اس شعر کے ذریعے کیا:

گنج بخش فیض عالم مظہر نورِ خدا ناقصاں را پیر کامل کلاماں را رہنما
یعنی گنج بخش داتا علی ہجویری عَلَیْہِ رَحْمَةُ اللّٰهِ تَعَالٰی عَلَیْہِ کا فیض سداے عالم پر جاری ہے اور آپ نورِ خدا کے مظہر ہیں آپ کا مقام یہ ہے کہ راہِ طریقت میں جو ناقص ہیں ان کے لیے پیر کامل اور جو خود پیر کامل ہیں ان کے لیے بھی راہنما ہیں۔

1 ... اللہ کے خاص بندے عبدہ، ص ۵۱۱ طعنا

2 ... مرآۃ الاسرار ص ۵۹۸، طعنا

تلاوتِ قرآن اور شب بیداری

حضرت سیدنا خواجہ غریب نواز رَحْمَةُ اللهِ تَعَالٰی عَلَیْهِ کا معمول تھا کہ ساری ساری رات عبادتِ الہی میں مصروف رہتے حتیٰ کہ عشاء کے وضو سے نمازِ فجر ادا کرتے اور تلاوتِ قرآن سے اس قدر شغف تھا کہ دن میں دو قرآنِ پاک ختم فرما لیتے، دورانِ سفر بھی قرآنِ پاک کی تلاوت جاری رہتی۔^(۱)

پیٹ کا قفلِ مدینہ

دیگر بزرگانِ دین اور اولیائے کاملین رَحْمَةُ اللهِ تَعَالٰی عَلَیْهِمْ اَجْمَعِیْن کی طرح آپ رَحْمَةُ اللهِ تَعَالٰی عَلَیْهِ بھی زیادہ سے زیادہ عبادتِ الہی بجالانے کی خاطر بہت ہی کم کھانا تناول فرماتے تاکہ کھانے کی کثرت کی وجہ سے سستی، نیند یا غنودگی عبادت میں رکاوٹ کا باعث نہ بنے، چنانچہ آپ کے بارے میں منقول ہے کہ سات روز بعد دو ڈھائی تولہ وزن کے برابر روٹی پانی میں بھگو کر کھایا کرتے۔^(۲)

لباسِ مبارک اور سادگی

اللہ والوں کی شان ہے کہ وہ ظاہری زیب و آرائش کے بجائے باطن کی صفائی پر زور دیتے ہیں۔ حضرت خواجہ غریب نواز رَحْمَةُ اللهِ تَعَالٰی عَلَیْهِ کے لباسِ مبارک میں

1 ... مرآۃ الاسرار، ص ۵۹۵، بتغیر

2 ... مرآۃ الاسرار، ص ۵۹۵، بتغیر

بھی انتہا درجے کی سادگی نظر آتی تھی آپ رَحْمَةُ اللهِ تَعَالٰی عَلَیْهِ کا لباس صرف دو چادروں پر مشتمل ہوتا اور اس میں بھی کئی کئی پیوند لگے ہوتے گویا لباس سے بھی سُنَّتِ مصطفیٰ سے بے پناہ مَحَبَّت کی جھلک دکھائی دیتی تھی نیز پیوند لگانے میں بھی اس قدر سادگی اختیار کرتے کہ جس رنگ کا کپڑا میسر ہوتا اسی کو شرف بخش دیتے۔^(۱)

پڑوسیوں سے حسن سلوک

آپ رَحْمَةُ اللهِ تَعَالٰی عَلَیْهِ اپنے پڑوسیوں کا بہت خیال رکھا کرتے، ان کی خبر گیری فرماتے، اگر کسی پڑوسی کا انتقال ہو جاتا تو اس کے جنازے کے ساتھ ضرور تشریف لے جاتے، اس کی تدفین کے بعد جب لوگ واپس ہو جاتے تو آپ تنہا اس کی قبر کے پاس تشریف فرما ہو کر اس کے حق میں مغفرت و نجات کی دعا فرماتے نیز اس کے اہل خانہ کو صبر کی تلقین کرتے اور انہیں تسلی دیا کرتے۔ آپ کے حلم و بردباری بحدود سخاوت اور دیگر اخلاقِ عالیہ سے متاثر ہو کر لوگ عمدہ اخلاق کے حامل اور پاکیزہ صفات کے پیکر ہوئے اور دہلی سے اجمیر تک کے سفر کے دوران تقریباً نوے لاکھ افراد مشرف بہ اسلام ہوئے۔^(۲)

عفو و بردباری

آپ رَحْمَةُ اللهِ تَعَالٰی عَلَیْهِ بہت ہی نرم دل اور مُتَحَمِّل مزاج سنجیدہ طبیعت کے مالک

1 ... مرآۃ الاسرار، ص ۵۹۵ طحطا

2 ... معین الارواح، ص ۱۸۸ بتغیر

تھے۔ اگر کبھی غصہ آتا تو صرف دینی غیرت و حمیت کی بنیاد پر آتا البتہ ذاتی طور پر اگر کوئی سخت بات کہہ بھی دیتا تو آپ رَحْمَةُ اللہِ تَعَالٰی عَلَیْہِ برہم نہ ہوتے بلکہ اس وقت بھی حسن اخلاق اور خُندہ پیشانی کا مظاہرہ کرتے ہوئے صبر کا دامن ہاتھ سے نہ جانے دیتے اور ایسا معلوم ہوتا کہ آپ نے اس کی نازیبا باتیں سنی ہی نہ ہوں۔^(۱)

خوفِ خدا

حضرت خواجہ غریب نواز رَحْمَةُ اللہِ تَعَالٰی عَلَیْہِ پر خوفِ خدا اس قدر غالب تھا کہ آپ رَحْمَةُ اللہِ تَعَالٰی عَلَیْہِ ہمیشہ خشیتِ الہی سے کانپتے اور گریہ و زاری کرتے، خلقِ خدا کو خوفِ خدا کی تلقین کرتے ہوئے ارشاد فرمایا کرتے: اے لوگو! اگر تم زیرِ خاک سوئے ہوئے لوگوں کا حال جان لو تو مارے خوف کے کھڑے کھڑے پگھل جاؤ۔^(۲)

پردہ پوشی

حضرت خواجہ قطب الدین بختیار کاکی عَلَیْہِ رَحْمَةُ اللہِ تَعَالٰی عَلَیْہِ اپنے پیرو مُرشد حضرت خواجہ غریب نواز رَحْمَةُ اللہِ تَعَالٰی عَلَیْہِ کی صفاتِ مومنانہ بیان کرتے ہوئے فرماتے ہیں کہ میں کئی برس تک خواجہ غریب نواز رَحْمَةُ اللہِ تَعَالٰی عَلَیْہِ کی خدمتِ اقدس میں حاضر رہا لیکن کبھی آپ رَحْمَةُ اللہِ تَعَالٰی عَلَیْہِ کی زبانِ اقدس سے کسی کارازِ فاش ہوتے نہیں دیکھا،

1 ... حضرت خواجہ غریب نواز حیات و تعلیمات، ص ۳۹، بتغیر

2 ... معین الارواح، ص ۱۸۵، ملخصاً

آپ رَحْمَةُ اللہِ تَعَالٰی عَلَیْہِ کبھی کسی مُسلمان کا بھید نہ کھولتے۔^(۱)

مُرشدِ کامل کے مزارِ مبارک کی تعظیم

ایک مرتبہ حضرت خواجہ مُعین الدین حسن چشتی عَلَیْہِ رَحْمَةُ اللہِ الْقَوِی اُس نے مُریدین کی تربیت فرما رہے تھے۔ دورانِ بیان جب جب آپ کی نظر دائیں طرف پڑتی تو با آدب کھڑے ہو جاتے۔ تمام مُریدین یہ دیکھ کر حیران تھے کہ پیر و مُرشد بار بار کیوں کھڑے ہو رہے ہیں، مگر کسی کو پوچھنے کی جرات نہ ہو سکی الغرض جب سب لوگ وہاں سے چلے گئے، تو ایک منظورِ نظر مُرید عرض گزار ہوا: حضور! ہماری تربیت کے دوران آپ نے بارہا قیام فرمایا اس میں کیا حکمت تھی؟ حضرت خواجہ مُعین الدین عَلَیْہِ رَحْمَةُ اللہِ الْوَحِی نے فرمایا: اس طرف پیر و مُرشد شیخ عثمان ہارونی عَلَیْہِ رَحْمَةُ اللہِ الْوَحِی کا مزار مبارک ہے جب بھی اس جانب رخ ہوتا تو میں تعظیم کے لئے اُٹھ جاتا، پس میں اپنے پیر و مُرشد کے روضہ مبارک کی تعظیم میں قیام کرتا تھا۔^(۲)

فرمانِ غوثِ اعظم پر سر جھکا دیا

جس وقت حضرت سیدنا غوثِ اعظم رَحْمَةُ اللہِ تَعَالٰی عَلَیْہِ نے بغدادِ مقدّس میں ارشاد فرمایا: تَقْدِیْ ہٰذِیْہِ عَلٰی رَکْبَۃٍ کُلِّ وَلِیِّ اللہ یعنی میرا یہ قدم اللہ عزوجل کے ہر ولی کی گردن

1 ... حضرت خواجہ غریب نواز حیات و تعلیمات، ص ۴۱ طبع

2 ... آدابِ مُرشدِ کامل، ص ۱۱۴ بتغیر

پر ہے۔ تو اس وقت خواجہ غریب نواز سیدنا مُعین الدین چشتی اجمیری عَلَیْهِ رَحْمَةُ اللهِ تَعَالٰی اپنی جوانی کے دنوں میں ملک خراسان میں واقع ایک پہاڑی کے دامن میں عبادت کیا کرتے تھے، جب آپ نے یہ فرمانِ عالی سنا تو اپنا سر جھکا لیا اور فرمایا: ”ہَلْ قَدْ عَاكَ عَلٰی رَأْسِی وَعَیْنِی“ بلکہ آپ کے قدم میرے سر اور آنکھوں پر ہیں۔^(۱)

مُریدوں کی فکر

ایک بار خواجہ غریب نواز رَحْمَةُ اللهِ تَعَالٰی عَلَیْهِ مکہ مکرمہ کی نور بار فضاؤں میں مُراقبہ کر رہے تھے کہ ہاتفِ غیب سے آواز آئی: مانگ کیا مانگتا ہے؟ ہم تجھ سے بہت خوش ہیں، جو طلب کرے گا پائے گا۔ عرض کی: یا الہی عَزَّوَجَلَّ! میرے تمام مُریدوں کو بخش دے۔ جواب آیا: بخش دیا۔ عرض کی: مولیٰ! جب تک میرے تمام مُرید جنت میں نہ چلے جائیں میں جنت میں قدم نہ رکھوں گا۔^(۲)

سُلطانِ الہند حضرت سیدنا خواجہ غریب نواز رَحْمَةُ اللهِ تَعَالٰی عَلَیْهِ نے اپنی زندگی کے تقریباً ۸۱ برس راہِ خدا عَزَّوَجَلَّ میں علمِ دین حاصل کرنے اور مخلوق کو راہِ راست پر لانے کے لئے بسر کر دیئے بلکہ کئی کتابیں بھی تحریر فرمائیں ان میں سے چند کتابوں کے نام یہ ہیں۔

1 ... غوثِ پاک کے حالات، ص ۶۷

2 ... تذکرہ اولیائے بر صغیر ہند و پاک، ص ۳۲

آپ کی تصانیف

1. انیسُ الارواح (پیر و مرشد خواجہ عثمان ہارونی کے ملفوظات)
2. کشف الاسرار (تصوف کے مدنی پھولوں کا گلدستہ)
3. گنج الاسرار (سلطان شمس الدین التمش کی تعلیم و تلقین کے لیے لکھی)
4. رسالہ آفاق و انفس (تصوف کے نکات پر مشتمل)
5. رسالہ تصوف منظوم
6. حدیث المعارف
7. رسالہ موجودیہ (1)

ملفوظات

سلطان الہند، خواجہ غریب نواز رَحْمَةُ اللهِ تَعَالٰی عَلَیْهِ کی بارگاہ میں عقیدت مندوں اور مریدوں کا ہر وقت ہجوم رہتا جن کی ظاہری و باطنی اصلاح کے لیے ملفوظات کا سلسلہ جاری و ساری رہتا۔ زبانِ حق ترجمان سے جو الفاظ نکلتے اسے آپ رَحْمَةُ اللهِ تَعَالٰی عَلَیْهِ کے خلیفہ اکبر و سجادہ نشین حضرت خواجہ قطب الدین بختیار کاکی عَلَیْهِ رَحْمَةُ اللهِ تَعَالٰی کے نورِ لکھ لیا کرتے۔ یوں حضرت خواجہ قطب الدین بختیار کاکی عَلَیْهِ رَحْمَةُ اللهِ تَعَالٰی نے اپنے پیر و مرشد کے ملفوظات پر مشتمل ایک کتاب ترتیب دی جس کا نام ”دلیل العارفین“ رکھا۔ اس گلشنِ جمیری سے چند مہکتے پھول ملاحظہ کیجئے۔

1. ... معین الہند حضرت خواجہ معین الدین جمیری، ص ۱۰۳ تا ۱۰۶ المستطاف

1. جو بندہ رات کو باطہارت سوتا ہے، تو فرشتے گواہ رہتے ہیں اور صبح اللہ عَزَّوَجَلَّ سے

عرض کرتے ہیں اے اللہ عَزَّوَجَلَّ! اسے بخش دے یہ باطہارت سویا تھا۔⁽¹⁾

2. نماز ایک راز کی بات ہے جو بندہ اپنے پروردگار سے کہتا ہے، چنانچہ حدیث پاک

میں آیا ہے۔ اِنَّ الْمُصَلِّیَّ یُنَاجِیْ رَبَّہٗ⁽²⁾ یعنی نماز پڑھنے والا اپنے پروردگار سے راز

کی بات کہتا ہے۔⁽³⁾

3. جو شخص جھوٹی قسم کھاتا ہے وہ اپنے گھر کو ویران کرتا ہے اور اس کے گھر سے

خیر و برکت اٹھ جاتی ہے۔⁽⁴⁾

4. مصیبت زدہ لوگوں کی فریاد سننا اور ان کا ساتھ دینا، حاجتمندوں کی حاجت روائی

کرنا، بھوکوں کو کھانا کھلانا، اسیروں کو قید سے چھڑانا یہ باتیں اللہ عَزَّوَجَلَّ کے

نزدیک بڑا مرتبہ رکھتی ہیں۔⁽⁵⁾

5. نیکوں کی صحبت نیک کام سے بہتر اور برے لوگوں کی صحبت بدی کرنے سے

بھی بدتر ہے۔

1 ... ہشت بہشت، ص ۷۷

2 ... کنز العمال، کتاب الصلوٰۃ، ۱۷۹/۳، حدیث: ۱۹۶۷۰، الجزء الثانی

3 ... ہشت بہشت، ص ۷۵

4 ... ہشت بہشت، ص ۸۴

5 ... معین الہند حضرت خواجہ معین الدین اجمیری، ص ۱۲۴

6. بد بختی کی علامت یہ ہے کہ انسان گناہ کرنے کے باوجود بھی اللہ عَزَّوَجَلَّ کی بارگاہ میں خود کو مقبول سمجھے۔

7. خدا کا دوست وہ ہے جس میں یہ تین خوبیاں ہوں: سخاوت دریا جیسی، شفقت آفتاب کی طرح اور تواضع زمین کی مانند۔⁽¹⁾

سجادہ نشین و خلفاء

حضور سیدی خواجہ غریب نواز رَحْمَةُ اللہِ تَعَالٰی عَلَیْہِ کے خلفاء میں سب سے قریبی اور محبوب حضرت سیدنا قطب الدین بختیار کاکی عَلَیْہِ رَحْمَةُ اللہِ تَعَالٰی تھے۔ خواجہ صاحب رَحْمَةُ اللہِ تَعَالٰی عَلَیْہِ کے وصالِ ظاہری کے بعد آپ ہی سجادہ نشین ہوئے۔⁽²⁾ ان کے علاوہ دیگر جلیل القدر خلفاء میں حضرت قاضی حمید الدین ناگوری، سلطان التارکین حضرت شیخ حمید الدین صوفی اور حضرت شیخ عبداللہ بیابانی (سابقہ اچے پال جوگی) رَحْمَتُہُمُ اللہُ تَعَالٰی عَلَیْہِمْ اَجْمَعِیْن کا شمار ہوتا ہے۔⁽³⁾

میٹھے میٹھے اسلامی بھائیو! جب اللہ عَزَّوَجَلَّ کے مُقَرَّب بندے اپنی تمام تر زندگی اس کے احکام کی بجا آوری اور اس کے ذکر میں بسر کرتے ہیں، دُنیوی لذتوں اور آسائشوں کو چھوڑ کر تبلیغ و اشاعتِ دین میں گزار دیتے ہیں تو اللہ عَزَّوَجَلَّ انہیں

1 ... خوفناک جادوگر، ص ۲۵

2 ... معین الہند حضرت خواجہ معین الدین اجمیری، ص ۹۵

3 ... اقتباس الانوار، ص ۳۸۸

بطورِ انعام آخرت میں تو بلند و بالا درجات اور بے شمار نعمتوں سے سرفراز فرماتا ہی ہے لیکن دنیا میں بھی ان کے مقام و مرتبے کو لوگوں پر ظاہر کرنے کے لئے کچھ خصائص و کرامات عطا فرماتا ہے۔ خواجہ غریب نواز رَحْمَةُ اللهِ تَعَالٰی عَلَیْهِ کو بھی اللہ عزوجل نے بے شمار کرامات سے نواز رکھا تھا آئیے! ان میں سے چند کرامات پڑھئے اور اپنے دلوں میں اولیائے کرام کی محبت کو جگائیے!

﴿1﴾ مُردہ زندہ کر دیا ﴿﴾

ایک بار اجمیر شریف کے حاکم نے کسی شخص کو بے گناہ سولی پر چڑھا دیا اور اُس کی ماں کو کہلا بھیجا کہ اپنے بیٹے کی لاش لے جائے۔ دُکھیاری ماں غم سے نڈھال ہو کر روتی ہوئی حضرت خواجہ غریب نواز رَحْمَةُ اللهِ تَعَالٰی عَلَیْهِ کی بارگاہِ بے کس پناہ میں حاضر ہوئی اور فریاد کرنے لگی: آہ! میرا سہارا چھن گیا، میرا گھراؤ جڑ گیا، میرا ایک ہی بیٹا تھا حاکم نے اُسے بے قصور سولی پر چڑھا دیا۔ یہ سن کر آپ رَحْمَةُ اللهِ تَعَالٰی عَلَیْهِ جلال میں آگئے اور فرمایا: مجھے اس کی لاش کے پاس لے چلو۔ جو نہی آپ رَحْمَةُ اللهِ تَعَالٰی عَلَیْهِ لاش کے قریب پہنچے تو اشارہ کر کے فرمایا: اے مقتول! اگر حاکمِ وقت نے تجھے بے قصور سولی دی ہے تو اللہ عزوجل کے حکم سے اُٹھ کھڑا ہو۔ لاش میں فوراً حرکت پیدا ہوئی اور دیکھتے ہی دیکھتے وہ شخص زندہ ہو کر کھڑا ہو گیا۔^(۱)

﴿2﴾ عذابِ قبر سے رہائی

حضرت سیدنا مختیار کا کی عَلَیْهِ رَحْمَةُ اللهِ تَعَالٰی فرماتے ہیں: حضرت سیدنا خواجہ غریب نواز رَحْمَةُ اللهِ تَعَالٰی عَلَیْهِ اپنے ایک مُرید کے جنازے میں تشریف لے گئے، نمازِ جنازہ پڑھا کر اپنے دستِ مبارک سے قبر میں اُتارا۔ تدفین کے بعد ایک ایک کر کے سب لوگ چلے گئے مگر حضور خواجہ غریب نواز رَحْمَةُ اللهِ تَعَالٰی عَلَیْهِ قبر کے پاس تشریف فرما رہے۔ اچانک آپ رَحْمَةُ اللهِ تَعَالٰی عَلَیْهِ غمگین ہو گئے۔ کچھ دیر کے بعد آپ رَحْمَةُ اللهِ تَعَالٰی عَلَیْهِ کی زبان پر اَلْحَمْدُ لِلّٰهِ رَبِّ الْعَالَمِیْنَ جاری ہوا اور آپ مطمئن ہو گئے۔ میرے استفسار پر فرمایا: اس کے پاس عذاب کے فرشتے آگئے تھے جس کی وجہ سے میں پریشان ہو گیا اتنے میں میرے مُرشدِ گرامی حضرت سیدنا خواجہ عثمان ہارونی عَلَیْهِ رَحْمَةُ اللهِ تَعَالٰی عَلَیْهِ تشریف لائے اور فرشتوں سے کہا: یہ بندہ میرے مُرید مُعین الدّین کا مُرید ہے، اس کو چھوڑ دو۔ فرشتوں نے کہا: یہ بہت ہی گنہگار شخص تھا۔ یکایک غیب سے آواز آئی: اے فرشتو! ہم نے عثمان ہارونی کے صدقے مُعین الدّین چشتی کے مُرید کو بخش دیا۔⁽¹⁾

﴿3﴾ چھاگل میں تالاب

حضور خواجہ غریب نواز رَحْمَةُ اللهِ تَعَالٰی عَلَیْهِ کے چند مُرید ایک بار اجمیر شریف کے مشہور تالاب اُنا ساگر پر غسل کرنے گئے تو کافروں نے شور مچا دیا کہ یہ مسلمان

ہمارے تالاب کو ”ناپاک“ کر رہے ہیں۔ چنانچہ وہ حضرات لوٹے اور سارا ماجرا خواجہ غریب نواز رَحْمَةُ اللہِ تَعَالٰی عَلَیْہِ کی خدمت میں عرض کر دیا۔ آپ رَحْمَةُ اللہِ تَعَالٰی عَلَیْہِ نے ایک خادم کو چھاگل (پانی رکھنے کا مٹی کا برتن) دیتے ہوئے ارشاد فرمایا: اس میں تالاب کا پانی بھر لاؤ۔ خادم نے جو نہی پانی بھرنے کے لئے چھاگل تالاب میں ڈالا تو اس کا سارا پانی چھاگل میں آ گیا۔ لوگ پانی نہ ملنے پر بے قرار ہو گئے اور آپ رَحْمَةُ اللہِ تَعَالٰی عَلَیْہِ کی خدمت سراپا کرامت میں حاضر ہو کر فریاد کرنے لگے چنانچہ آپ رَحْمَةُ اللہِ تَعَالٰی عَلَیْہِ نے خادم کو حکم دیا کہ جاؤ اور پانی واپس تالاب میں اُنڈیل دو۔ خادم نے حکم کی تعمیل کی تو آنا سا گر پھر پانی سے لبریز ہو گیا۔^(۱)

﴿4﴾ اللہ والوں کا تصرف

آپ رَحْمَةُ اللہِ تَعَالٰی عَلَیْہِ کا ایک مُرید راجہ کے ہاں ملازم تھا۔ راجہ کو جب اپنے اس ملازم کے اسلام لانے کی خبر ہوئی تو اس پر ظلم کرنے لگا۔ حضور خواجہ غریب نواز رَحْمَةُ اللہِ تَعَالٰی عَلَیْہِ کو پتا چلا تو آپ نے راجہ کو ظلم سے باز رہنے کا حکم بھیجا لیکن وہ ظالم و جابر شخص اقتدار کے نشے میں مست تھا کہنے لگا: یہ کون آدمی ہے جو یہاں بیٹھ کر ہم پر حکم چلا رہا ہے؟ آپ رَحْمَةُ اللہِ تَعَالٰی عَلَیْہِ کو خبر پہنچی تو فرمایا: ہم نے اسے گرفتار کر کے لشکر اسلام کے حوالے کر دیا۔ ابھی چند ہی دن گزرے تھے کہ سلطان مُعز الدین محمد

۱... خوفناک جادوگر، ص ۷

غوری نے اس شہر پر حملہ کر دیا۔ راجہ اپنی فوج کے ہمراہ مقابلہ کرنے آیا مگر لشکرِ اسلام کی جرات و بہادری کے آگے زیادہ دیر نہ ٹھہر سکا بالآخر ہتھیار ڈال کر عبرت ناک شکست سے دوچار ہوا اور سپاہیوں نے اُسے زندہ گرفتار کر کے انتہائی ذلت کے ساتھ سلطان غوری کے سامنے پیش کر دیا۔^(۱)

﴿۵﴾ ہر رات طوافِ کعبہ

حضرت سیدنا خواجہ غریب نواز رَحْمَةُ اللهِ تَعَالٰی عَلَیْهِ کا کوئی مُرید یا اہلِ محبت اگر حج یا عمرہ کی سعادت پاتا اور طوافِ کعبہ کے لئے حاضر ہوتا تو دیکھتا کہ خواجہ غریب نواز رَحْمَةُ اللهِ تَعَالٰی عَلَیْهِ طوافِ کعبہ میں مشغول ہیں، اُدھر اہلِ خانہ اور دیگر احباب یہ سمجھتے کہ آپ رَحْمَةُ اللهِ تَعَالٰی عَلَیْهِ اپنے حجرے میں موجود ہیں۔ بالآخر ایک دن یہ راز کھل ہی گیا کہ آپ رَحْمَةُ اللهِ تَعَالٰی عَلَیْهِ بیتُ اللہ شریف حاضر ہو کر ساری رات طوافِ کعبہ میں مشغول رہتے ہیں اور صبح اجمیر شریف واپس آکر باجماعت نماز فجر ادا فرماتے ہیں۔^(۲)

﴿۶﴾ انوکھا خزانہ

حضرت سیدنا خواجہ غریب نواز رَحْمَةُ اللهِ تَعَالٰی عَلَیْهِ کے آستانہ مبارکہ پر روزانہ اس قدر لنگر کا اہتمام ہوتا کہ شہر بھر سے غریب و مساکین آتے اور سیر ہو کر کھاتے۔

1 ... اقتباس الانوار، ص ۳۶۸

2 ... اقتباس الانوار، ص ۳۷۳

خادم جب اخراجات کے لیے آپ رَحْمَةُ اللهِ تَعَالٰی عَلَیْهِ کی بارگاہ میں دُشْت بَستہ عرض کرتا تو آپ رَحْمَةُ اللهِ تَعَالٰی عَلَیْهِ مُصلّے کا کنارہ اٹھادیتے جس کے نیچے اللہ عَزَّوَجَلَّ کی رحمت سے خزانہ ہی خزانہ نظر آتا۔ چنانچہ خادم آپ رَحْمَةُ اللهِ تَعَالٰی عَلَیْهِ کے حکم سے حسبِ ضرورت لے لیتا۔^(۱)

وصالِ پُر ملال

آپ رَحْمَةُ اللهِ تَعَالٰی عَلَیْهِ کے وصال کی شب بعض بزرگوں نے خواب میں اللہ عَزَّوَجَلَّ کے محبوب، دانائے غیوب صَلَّی اللہ تَعَالٰی عَلَیْہِ وَاٰلِہٖ وَسَلَّم کو یہ فرماتے سنا: میرے دین کا مُعین حسن شجری آرہا ہے میں اپنے مُعین الدین کے استقبال کے لیے آیا ہوں۔ چنانچہ ۶ رجب المرجب ۶۳۳ھ بمطابق ۱۶ مارچ ۱۲۳۶ء بروز پیر فجر کے وقت مجبین انتظار میں تھے کہ پیر و مُرشد آکر نماز فجر پڑھائیں گے مگر افسوس! ان کا انتظار کرنا بے سود رہا۔ کافی دیر گزر جانے کے بعد جب خواجہ غریب نواز رَحْمَةُ اللهِ تَعَالٰی عَلَیْہِ کے حجرے شریف کا دروازہ کھول کر دیکھا گیا تو غم کا سمندر اُمنڈ آیا، حضرت سَیدنا خواجہ خواجگان سلطان الہند مُعین الدین حسن چشتی اجمیری عَلَیْہِ رَحْمَةُ اللهِ تَعَالٰی وصال فرما چکے تھے۔ اور دیکھنے والوں نے یہ حیرت انگیز و روحانی منظر اپنی آنکھوں سے دیکھا کہ آپ رَحْمَةُ اللهِ تَعَالٰی عَلَیْہِ کی نورانی پیشانی پر یہ عبارت نقش تھی: حَبِيبُ اللّٰهِ مَا تَفِی

لَحَبِّ اللہِ (یعنی اللہ عَزَّوَجَلَّ کا محبوب بندہ محبتِ الہی میں وصال کر گیا)۔^(۱)

مزار شریف اور عرس مبارک

سُلطانِ الہند خواجہ مُعین الدین حسن چشتی اجمیری عَلَیْہِ رَحْمَةُ اللہِ تَعَالٰی کا مزار اقدس ہند کے مشہور شہر اجمیر شریف (صوبہ راجستھان شمالی ہند) میں ہے۔ جہاں ہر سال آپ کا عرس مبارک ۶ رجب المرجب کو نہایت تڑک و احتشام کے ساتھ منایا جاتا ہے اور اسی تاریخ کی نسبت سے عرس مبارک کو ”چھٹی شریف“ بھی کہا جاتا ہے اس عرس میں ملک و بیرون ملک سے ہزاروں افراد بڑے جوش و جذبے سے شرکت کر کے خواجہ غریب نواز رَحْمَةُ اللہِ تَعَالٰی عَلَیْہِ سے اپنی عقیدت کا اظہار کرتے ہیں۔

خواجہ کے صدقے صحت یابی

اعلیٰ حضرت امامِ اہلسنت، مولانا شاہ امام احمد رضا خان عَلَیْہِ رَحْمَةُ اللہِ تَعَالٰی فرماتے ہیں: حضرت خواجہ (غریب نواز رَحْمَةُ اللہِ تَعَالٰی عَلَیْہِ) کے مزار سے بہت کچھ فُیُوض و برکات حاصل ہوتے ہیں، مولانا برکات احمد صاحب مرحوم جو میرے پیر بھائی اور میرے والد ماجد رَحْمَةُ اللہِ تَعَالٰی عَلَیْہِ کے شاگرد تھے انہوں نے مجھ سے بیان کیا کہ میں نے اپنی آنکھوں سے دیکھا کہ ایک غیر مسلم جس کے سر سے پیر تک پھوڑے تھے، اللہ عَزَّوَجَلَّ ہی جانتا ہے کہ کس قدر تھے، ٹھیک دوپہر کو آتا اور درگاہ شریف کے سامنے گرم

1 ... اللہ کے خاص بندے عہدہ، ص ۵۲۱ ملخصاً وغیرہ

کنکروں اور پتھروں پر لوٹا اور کہتا ”کھواجہ اگن (یعنی اے خواجہ غریب نواز رَحْمَةُ اللہِ تَعَالٰی عَلَیْہِ

جلن) لگی ہے۔“ تیسرے روز میں نے دیکھا کہ بالکل اچھا ہو گیا ہے۔^(۱)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

مجلس مزاراتِ اولیا

اَلْحَمْدُ لِلّٰہِ عَزَّوَجَلَّ دعوتِ اسلامی دنیا بھر میں نیکی کی دعوت عام کرنے، سنتوں کی خوشبو پھیلانے، علمِ دین کی شمعیں جلانے اور لوگوں کے دلوں میں اولیاء اللہ کی محبت و عقیدت بڑھانے میں مصروف ہے۔ تادمِ تحریر دنیا کے کم و بیش 200 ممالک میں اس کا مَدَنی پیغام پہنچ چکا ہے۔ ساری دنیا میں مَدَنی کام کو منظم کرنے کے لئے تقریباً 92 سے زیادہ مجالس قائم ہیں، انہی میں سے ایک ”مجلس مزاراتِ اولیا“ بھی ہے جو دیگر مَدَنی کاموں کے ساتھ ساتھ بزرگانِ دین کے مزاراتِ مبارکہ پر حاضر ہو کر مختلف دینی خدمات سرانجام دیتی ہے۔ مثلاً حَسْبِ الْمَقْدُوْر صاحبِ مزار کے عرس کے موقع پر اجتماعِ ذکر و نعت کا انعقاد کرتی ہے، مزارات سے مُلْحَقۃ مساجد میں عاشقانِ رسول کے مَدَنی قافلے سفر کرواتی اور بالخصوص عرس کے دنوں میں مزار شریف کے احاطے میں سُنّتوں بھرے مَدَنی حلقے لگاتی ہے جن میں وُضُو، غُسل، تیمم، نماز اور ایصالِ ثواب کا طریقہ، مزارات پر حاضری کے آداب اور سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی

سُنَّتیں سکھائی جاتی ہیں نیز دعوتِ اسلامی کے ہفتہ وار سُنَّتوں بھرے اجتماعات میں شرکت، مدنی قافلوں میں سفر اور مدنی انعامات پر عمل کی ترغیب بھی دلائی جاتی ہے، ایامِ عرس میں صاحبِ مزار کی خدمت میں ڈھیروں ڈھیر ایصالِ ثواب کے تحائف پیش کرتی ہے نیز صاحبِ مزار بزرگ کے سجادہ نشین، خُلفاء اور مزارات کے مَتَوَلّی صاحبان سے وقتاً فوقتاً ملاقات کر کے انہیں دعوتِ اسلامی کی خدمات، جامعات المدینہ و مدارس المدینہ اور بیرونِ ملک میں ہونے والے مدنی کاموں سے آگاہ کرتی ہے۔

نیک کی دعوت

میٹھے میٹھے اسلامی بھائیو! آپ کو مزار شریف پر آنا مبارک ہو، اَلْحَمْدُ لِلّٰہ عَزَّوَجَلَّ! تبلیغِ قرآن و سنت کی عالمگیر غیر سیاسی تحریک دعوتِ اسلامی کی طرف سے سُنَّتوں بھرے مدنی حلقوں کا سلسلہ جاری ہے، یقیناً زندگی بے حد مختصر ہے، ہم لمحہ بہ لمحہ موت کی طرف بڑھتے چلے جا رہے ہیں، عنقریب ہمیں اندھیری قبر میں اترنا اور اپنی کرنی کا پھل بھگتنا پڑے گا، اِن اَنُمُولِ لِحَات کو غنیمت جانئے اور آئیے! احکامِ الہی پر عمل کا جذبہ پانے، مصطفیٰ جانِ رحمت صَلَّی اللہُ تَعَالٰی عَلَیْہِ وَاٰلِہٖ وَسَلَّم کی سُنَّتیں اور اللہ کے نیک بندوں کے مزارات پر حاضری کے آداب سیکھنے سکھانے کے لئے مدنی حلقوں میں شامل ہو جائیے۔ اللہ تعالیٰ ہم سب کو دونوں جہاں کی بھلائوں سے مالا مال فرمائے۔

اٰمِیْن بِجَاہِ النَّبِیِّ الْاَمِیْن صَلَّی اللہُ تَعَالٰی عَلَیْہِ وَاٰلِہٖ وَسَلَّم

فہرست

صفحہ	عنوان	صفحہ	عنوان
13	لباس مبارک اور سادگی	1	زُرد شریف کی فضیلت
14	پڑوسیوں سے حسن سلوک	2	ولادت باسعادت
14	عفو و بردباری	3	نام و سلسلہ نسب
15	خوفِ خدا	3	والدین کریمین
15	پردہ پوشی	4	وَلِی اللّٰہ کے جُوتھے کی برکت
16	مُرشِدِ کامل کے مزار کی تعظیم	6	حصولِ علم کے لیے سفر
16	فرمانِ غوثِ اعظم پر سر جھکا دیا	7	طالبِ مطلوب کے در پر
17	مُریدوں کی فکر	7	یک درگیرِ محکم گیر
18	آپ کی تصانیف	8	مُرید ہو تو ایسا
18	ملفوظات	8	بارگاہِ الہی میں مَثْبُوتِیت
20	سجادہ نشین و خُلَفَا	9	بارگاہِ رسالت سے ہند کی سُلطانی
21	﴿1﴾ مُردہ زندہ کر دیا	10	سُلطانِ الہند کا سفر ہند
22	﴿2﴾ عذابِ قبر سے رہائی	10	ہم عصرِ علما و اُولیا سے ملاقات
22	﴿3﴾ چھاگل میں تالاب	11	حاکمِ سبزواری کی توبہ
23	﴿4﴾ اللہ والوں کا تَعَرُّف	12	داتا کے مزار پر خواجہ کی حاضری
24	﴿5﴾ ہر رات طوافِ کعبہ	13	تلاوتِ قرآن اور شبِ بیداری
24	﴿6﴾ انوکھا خزانہ	13	پیٹ کا نَقْلِ مدینہ

27	مجلس مزاراتِ اولیا	25	وصالِ پُر ملال
28	نیکی کی دعوت	26	مزار شریف اور عرس مبارک
31	ماخذ و مراجع	26	خواجہ کے صدقے صحت یابی

ماخذ و مراجع

نمبر شمار	کتاب	مطبوعہ
1	سنن الترمذی	دار الفکر، بیروت ۱۴۱۳ھ
2	سنن ابی داود	دار احیاء التراث العربی بیروت ۱۴۲۱ھ
3	شعب الایمان	دار الکتب العلمیۃ بیروت ۱۴۲۱ھ
4	کنز العمال	دار الکتب العلمیۃ بیروت ۱۴۱۹ھ
5	مراۃ المناجیح	ضیاء القرآن پبلیکیشنز مرکز الاولیاء لاہور
6	اقتباس الانوار	الفیصل ناشران و تاجران کتب مرکز الاولیاء لاہور
7	مراۃ الاسرار	الفیصل ناشران و تاجران کتب مرکز الاولیاء لاہور
8	معین الارواح	باب المدینہ کراچی
9	تذکرہ اولیائے بر صغیر ہندوپاک	ملک اینڈ کمپنی، مرکز الاولیاء لاہور
10	معین الہند حضرت خواجہ معین الدین اجمیری	زاویہ پبلشرز مرکز الاولیاء لاہور
11	حضرت خواجہ غریب نواز حیات و تعلیمات	ابوالحسنات اسلامک ریسرچ سینٹر حیدرآباد دکن الہند

12	ہشت بہشت	پروگریسو بکس، مرکز الاولیاء لاہور
13	اللہ کے خاص بندے عبدہ	علم دین پبلشرز مرکز الاولیاء لاہور
14	آدابِ مرشدِ کامل	مکتبۃ المدینہ باب المدینہ کراچی
15	غوثِ پاک کے حالات	مکتبۃ المدینہ باب المدینہ کراچی
16	خوفناک جادوگر	مکتبۃ المدینہ باب المدینہ کراچی

مدنی پھول


(ولہ اللہ کے مزار شریف یا) کسی بھی مسلمان کی قبر کی زیارت کو جانا چاہیے تو مستحب یہ ہے کہ پہلے اپنے مکان پر (غیر مکروہ وقت میں) دو رکعت نفل پڑھے، ہر رکعت میں سورۃ الفاتحہ کے بعد ایک بار آیۃ الکرسی اور تین بار سورۃ الاخلاص پڑھے اور اس کا ثواب صاحبِ قبر کو پہنچائے، اللہ تعالیٰ اس فوت شدہ بندے کی قبر میں نور پیدا کرے گا اور اس (ثواب پہنچانے والے) شخص کو بہت زیادہ ثواب عطا فرمائے گا۔

(فتاویٰ عالمگیری، ۵/۳۵۰)


سُنَّت کی بہاریں

اَلْحَمْدُ لِلّٰهِ عَزَّوَجَلَّ تبلیغِ قرآن و سُنَّت کی عالمگیر غیر سیاسی تحریک دعوتِ اسلامی کے مہکے مہکے مدنی ماحول میں بکثرت سُنَّتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سُنَّتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مدنی التجا ہے۔ عاشقانِ رسول کے مدنی قافلوں میں بہ نیتِ ثواب سُنَّتوں کی تربیت کیلئے سفر اور روزانہ فکرِ مدینہ کے ذریعے مدنی انعامات کا رسالہ پڑ کر کے ہر مدنی ماہ کے ابتدائی دس دن کے اندر اندر اپنے یہاں کے ذمے دار کو جمع کروانے کا معمول بنالیجئے، اِنْ شَاءَ اللّٰهُ عَزَّوَجَلَّ اس کی بَرکت سے پابندِ سنت بننے، گناہوں سے نفرت کرنے اور ایمان کی حفاظت کیلئے گڑھنے کا ذہن بنے گا۔

ہر اسلامی بھائی اپنا یہ ذہن بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ عَزَّوَجَلَّ اپنی اصلاح کی کوشش کے لیے ”مدنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللّٰهُ عَزَّوَجَلَّ



ISBN 978-969-631-346-5



0125076



فیضانِ مدینہ، محلہ سوداگران، پرانی سبزی منڈی، باب المدینہ (کراچی)

UAN: +923 111 25 26 92 Ext: 1284

Web: www.dawateislami.net / Email: ilmia@dawateislami.net